

28 ta' Jannar, 1998

Imħallfin:-

S.T.O. Joseph Said Pullicino B.A. (Hons.), LL.D. - President
Onor. Carmel A. Agius B.A., LL.D.
Onor. Joseph D. Camilleri B.A., LL.D.

Salvino Busuttil *et*

versus

Agostino Baldacchino

Il-Kodiċi ta' Organizzazzjoni u Proċedura Ċivili - Disposizzjonijiet ta' Ordni Pubbliku - Bejgh b'Subbasta

Huwa minnu li d-disposizzjoni ta' proċedura huma bhala regola koġenti fis-sens li huma ta' ordni pubbliku. Però hu veru ukoll illi mhux ir-regoli kollha ta' proċedura huma ta' l-istess portata u rilevanza. Mhux kull vjolazzjoni ta' dawn ir-regoli timporta n-nullità ta' l-att li r-regola vvjolata tkun mahsuba li tiggverna.

Hu paċifiku fid-dottrina li n-nullitajiet proċedurali ghandhom jirrizultaw espressament mil-liġi.

F'kaz ta' bejgh b'subbasta l-liġi timmira mhux ghad-dikjarazzjoni tan-nullità tal-proċeduri tal-bejgh minhabba xi irregolarità jew nuqqas da parti tax-xerrej imma biex tassigura li l-proċeduri tas-subbasta jitwasslu sat-tmiem taghhom billi tesigi li b'xi mod jew iehor il-prezz offert li jkun gie realizzat ghall-fond jiġi effettivament depożitat fir-Registru tal-Qorti in sodisfazzjon tal-kreditu.

Il-Qorti:-

Fis-16 ta' Frar, 1996, il-Prim'Awla tal-Qorti Ċivili ppronunzjat is-segwenti sentenza:

“Din hija kawża dwar il-validità ta' bejgh subbasta;

L-atturi fissru li fl-4 ta' Marzu, 1993, il-fond “Silvant”, fi

Triq Dottor Zammit, is-Sigġiewi, kien liberat favur il-konvenut fl-atti tal-bejgħ b'subbasta 57/1992, iżda l-konvenut iddepożita l-flus fir-reġistru tal-qorti aktar minn erbat ijiem wara, u għalhekk, jghidu l-atturi, il-liberazzjoni hija vizzjata billi ma sarx id-depożitu fiż-żmien li jrid l-artikolu 328 tal-Kodiċi ta' Organizzazzjoni u Proċeduri Ċivili;

L-atturi għalhekk talbu illi l-Qorti tgħid li hu null l-akkwist mill-konvenut fl-atti tas-subbasta fuq imsemmija;

Għal din it-talba l-konvenut eċċepixxa qabel xejn li jidher ċar li l-kawża hija vessatorja mahsuba biss biex jitwalu l-proċeduri. Fil-meritu eċċepixxa li n-nuqqas biex jiddepożita fiż-żmien mogħti mil-liġi ma jwassalx għan-nullità tal-proċeduri iżda biss għas-sanzjonijiet ikkontemplati fl-artikolu 329 tal-Kodiċi Ċivili (*sic*), u dan ir-rimedju kien jeżisti biss qabel ma sar id-depożitu u, la darba l-atturi ma nqadewx bih meta setgħu, issa l-bejgħ b'subbasta huwa validu u definittiv;

Din il-kawża nstemgħet flimkien ma' oħra bejn l-istess partijiet iżda bl-ismijiet inversi (**Agostino Baldacchino versus Salvino Busuttil et** (Ċitaz. 837/93), maqtugħa illum ukoll) u x-xhieda miġbura f'wahda jghoddu għat-tnejn;

Il-fatti ta' dan il-każ mhumiex ikkontestati. Il-konvenut kellu jiehū minghand l-attur u billi kellu titolu esekuttiv, talab il-bejgħ b'subbasta tal-fond *de quo*. L-offerta tal-konvenut kienet l-ogħla wahda u għalhekk il-fond kien liberat favur tiegħu fl-4 ta' Marzu, 1993, iżda l-konvenut iddepożita l-flus wara li kienu għalqu l-erbat ijiem imsemmija fl-artikolu 328 tal-Kodiċi ta' Organizzazzjoni u Proċedura Ċivili;

Dan l-artikolu u dak ta' warajh fiż-żmien meta saret il-liberazzjoni kienu jghidu hekk:

“328. Ix-xerrej, f’każ ta’ bejgh ta’ immobbli jew ta’ jeddijiet imghaqdin ma’ immobbli, jew ta’ bastimenti, ghandu jiddepożita l-prezz fi żmien erbat ijiem (wara li dan l-artikolu kien emendat bl-Att XXIV.1995.163), iż-żmien żdied ghal sebat ijiem. Din l-emenda bdiet issehħ fl-1 ta’ Ottubru, 1995 (A.L. 131 ta’ l-1995) minn dak in-nhar tal-liberazzjoni finali, u li fi żmien erbgha u ghoxrin siegha mil-liberazzjoni fil-każ ta’ hwejjeg mobbli ohra;

329. (1) Ix-xerrej illi jonqos li jiddepożita l-prezz jista’, fuq talba ta’ l-esekutant jew ta’ l-esekutat, b’ċitazzjoni, jigi kkundannat għall-arrest tal-persuna.

(2) Minbarra dan, f’kull każ bhal dan, il-hwejjeg mibjugha jistghu, fuq talba b’rikors ta’ l-esekutant jew ta’ l-esekutat, jergħu jinbieghu fl-irkant bi spejjeż tax-xerrej u meta jsir dan, jekk l-offerti jkunu iċken, ix-xerrej jibqa’ jwieġeb għad-differenza; u jekk l-offerti jkunu oghla, id-differenza tmur favur l-esekutat, iżda tibqa’ suġġetta għall-jedijiet ta’ l-esekutant.

(3) Id-digriet fuq ir-rikors hawn fuq imsemmi ghandu jigi notifikat lix-xerrej”;

Relevanti ukoll huwa l-artikolu 331 (1) li jghid hekk:

“Il-kunsinna ta’ beni immobbli jew ta’ jeddijiet imghaqdin ma’ immobbli ssir *ipso iure* bil-liberazzjoni finali u bid-depożitu tal-prezz fil-qorti jew bl-approvazzjoni tat-tpaċija”;

Dawn l-artikoli mehuda flimkien juru li mhix biżżejjed il-liberazzjoni biex il-proprjetà fl-immobbli tghaddi mill-esekutat lix-xerrej, iżda huwa mehtieg ukoll li jsir id-depożitu jew it-tpaċija, skond il-każ. B’konsegwenza ta’ hekk, jekk jergħa’ jsir

bejgh iehor b'subbasta, ghax ix-xerrej ma jkunx iddepożita fiż-żmien moghti lilu, u l-offerti jkunu oghla minn dik tax-xerrej originali, iż-żieda tmiss lill-esekutat, appuntu ghax il-proprietà tkun ghadha tieghu. Jekk l-offerti jkunu iċken, ix-xerrej originali jkollu jagħmel tajjeb għad-differenza mhux ghax il-fond li jkun qed jinbiegh ikun tieghu, iżda ghax bl-offerta originali jkun għa ntrabat favur l-esekutat u l-esekutant u jkollu jagħmel tajjeb għad-danni li dawn isofru meta hu ma jagħmilx dak li ntrabat li jagħmel;

Li jerga' jinbiegh b'subbasta l-fond hija biss għażla li jistghu jagħmlu l-esekutat jew l-esekutant. Jistghu, minflok, jagħzlu li jgħieghlu lix-xerrej jiddepożita l-prezz, kif juri l-artikolu 329 (1) li jagħtihom rimedju biex iġieghlu lix-xerrej jagħmel hekk. F'dan il-każ, naturalment, jekk ix-xerrej jiddepożita, issir *ipso iure* l-kunsinna favur tieghu. Iżda jekk ix-xerrej jiddepożita, wara li jkun għalaq iż-żmien moghti mil-liġi, iżda qabel ma l-esekutat jew l-esekutant ikunu pprezentaw iċ-ċitazzjoni jew ir-rikors biex jinqadew b'xi wiehed mir-rimedji mogħtija lilhom fl-artikolu 329, dawn ta' l-aħħar ma jifdallhom ebda interess li jinqadew b'dawn ir-rimedji u għalhekk biddepożitu wara l-liberazzjoni ssir il-kunsinna favur ix-xerrej;

Fil-każ tal-lum hekk gara għalkemm tassew li x-xerrej ma ddepożitax fiż-żmien li kienet tagħtih il-liġi, hadd ma lahaq beda l-proċeduri biex isir bejgh iehor qabel ma x-xerrej iddepożita. Dawn il-proċeduri issa ma jistghux isiru ghax ma fadalx interess fihom wara li l-prezz gie ddepożitat;

It-tieni eċċezzjoni tal-konvenut, għalhekk, għandha tintlaqa';

Il-Qorti taqta' l-kawża billi tilqa' t-tieni eċċezzjoni u għalhekk tiċhad it-talbiet ta' l-atturi. L-ispejjeż tal-kawża

jithallsu mill-atturi”;

L-atturi hassew ruhhom aggravati b'din is-sentenza, appellaw minnha u hekk issottomettew fir-rigward ta' l-interpretazzjoni, fil-fehma taghhom skorretta, tad-dispost ta' l-artikolu 329 tal-Kodiċi ta' Organizzazzjoni u Proċedura Ċivili, fuq il-mument rilevanti meta sar il-bejgh:

“L-appellant jirrileva u jindika lill-Qorti illi d-disposizzjonijiet tal-Proċedura huma bhala regola koġenti fis-sens illi huma ta' ordni pubbliku. Hemm disposizzjonijiet ukoll konsenswali illi l-Proċedura thalli ċerta inizjattiva f'idejn il-partijiet. Ċerti disposizzjonijiet huma ta' ordni pubbliku u ghalhekk inderogabbli anke bil-volontà tal-partijiet u jimponu taht ċerti ċirkostanzi d-dover fuq il-Qorti li tqajjem ċerti nuqqasijiet hija *ex officio*. L-appellant iżid jghid illi l-Ewwel Qorti, bir-rispett, ma mmotivatx il-konklużjoni taghha ghaliex in-nuqqas ta' osservanza tad-disposizzjonijiet ta' l-artikolu in kwistjoni jistghu jwasslu ghal ċerti sanzjonijiet u mhux ghan-nullità. Ċertament l-attur appellant huwa parti interessata li fiċ-ċirkostanzi jidher illi ghandu interess ġuridiku suffiċjenti li jitlob l-assistenza tal-Qorti jekk hemm xi disposizzjonijiet materjali fil-proċedura li giet ivvjolata b'konsegwenzi materjali fuq il-partijiet;

Ghalhekk l-appellant ma jaqbilx mal-konklużjoni tal-Qorti illi l-applikabilità o meno tad-disposizzjoni in kwistjoni hija marbuta ma' l-interess ta' l-esekutat jew esekutant. L-Ewwel Qorti ghallmet illi la darba ma kien hemm ebda moviment jew azzjoni proċedurali min-naħa ta' dawn ghaliex l-interessi taghhom kienu sodisfatti, allura l-vjolazzjoni ta' din id-disposizzjoni koġenti ma ġgib ebda konsegwenza. Il-punt ta' l-esponenti huwa illi hawnhekk huma parti direttament interessata fl-atti kemm ghaliex saret liberazzjoni ta' hwejjighom u aktar u

aktar ghaliex saret citazzjoni b'eżitu positiv quddiem l-Ewwel Qorti għall-iżgumbrament tagħhom u l-interess tagħhom iwassalhom biex proprju huma jitolbu li l-Qorti ma tissanzjonax liberazzjoni taht l-awtorità stess meta proċedura ma gietx osservata”;

Din il-Qorti ma taqbilx ma' dan l-aggravju. Taqbel invece mal-konsiderazzjoniet li għamlet l-Ewwel Qorti kif ukoll ma' l-interpretazzjoni ġusta li tat lid-disposizzjonijiet tal-Kodiċi ta' Organizzazzjoni u Proċedura Ċivili li jirregolaw il-materja. Iżżid biss is-segwenti:

Hu minnu illi d-disposizzjonijiet ta' proċedura huma bħala regola koġenti fis-sens li huma ta' ordni pubbliku. Però hu veru ukoll illi mhux ir-regoli kollha ta' proċedura huma ta' l-istess portata u rilevanza. Mhux kull vjolazzjoni ta' dawn ir-regoli timporta in-nullità ta' l-att li r-regola vjolata tkun mahsuba li tiggverna. Dan il-prinċipju hu paċifiku u l-istess appellanti jaċċettawh kif wiehed jista' jintravedi mill-aggravju tagħhom;

Infatti l-appellanti jilmentaw illi l-Ewwel Qorti ma mmotivatx il-konklużjoni tagħha ghaliex dan in-nuqqas ta' osservanza da parti ta' l-appellat li jiddepożita l-prezz ta' l-immobbli li ġie lillu lliberat fil-proċedura tas-subbasta fiż-żmien statutorju ma kienx jimporta n-nullità ta' dawk l-istess proċeduri. Ilment dan li mhux ġustifikat in vista ta' l-analiżi dettaljata u korretta li għamlet l-Ewwel Qorti tad-disposizzjonijiet tal-liġi u tar-relazzjonijiet ġuridiċi li kienu mahsuba li jiggvernaw;

Hu paċifiku fid-dottrina li n-nullitajiet proċedurali għandhom jirriżultaw espressament mil-liġi. Il-liġi kif issa emendata tipprovdi illi l-eċċezzjoni ta' nullità ta' l-atti ġudizzjarji tista' tingħata biss jekk in-nullità hija dikjarata mil-

ligi espressament; jekk l-att jinħareġ minn Qorti mhux kompetenti; jew jekk fl-att ikun hemm vjolazzjoni tal-forma meħtieġa mil-ligi; ukoll jekk mhux taht piena ta' nullità, kemm-il darba dik il-vjolazzjoni tkun gabet lill-parti li titlob in-nullità, preġudizzju illi ma jistax jissewwa xort'ohra hlief billi jiġi annullat; jew jekk l-att ikun nieqes minn xi partikolarità essenzjali espressament meħtieġa mil-ligi (artikolu 789 tal-Kap. 12). Eċċezzjoni li ma tkunx tista' tinghata jekk dan in-nuqqas, jew vjolazzjoni, ikun jista' jissewwa taht xi disposizzjoni oħra tal-ligi. Provvedimenti dawn li juru l-intenzjoni tal-leġislatur li mhux biss jillimita l-każijiet ta' nullità għall-minimu assolutament meħtieġ, imma ukoll li anke fejn tali nullità hi imposta, tinghata l-opportunità li tiġi evitata fejn il-ligi stess tipprovdi rimedju. Issa hu ċar illi ċ-ċedola ta' depożitu li biha ġie mħallas il-prezz tal-fond liberat lill-appellat u li *ex admissis* ġiet preżentata *fuori termine*, mhi milquta bl-ebda mod minn xi waħda min-nullitajiet statutorjament komminati;

Is-subtitolu II tat-Titolu VII tal-Kodiċi ta' Organizzazzjoni u Proċedura Ċivili jirregola l-bejgħ fl-irkant bil-Qorti biex *inter alia* jiġi assigurat il-hlas ta' debitu milqut b'titolu esekuttiv. Il-ligi tikkontrolla u tivverifika l-*iter* kollu ta' kif għandu jsir dan il-bejgħ b'*subbasta* u hu ċar *mid-diversi disposizzjonijiet illi r-ratio legis* hu mhux tant il-protezzjoni tad-debitur, imma li tassigura li l-assi tiegħu, li għandu jissodisfa l-kreditu, jirrealizza f'kull każ id-drittijiet tal-kreditur. Għal dan il-fini tesiġi illi jekk xerrej prospettiv jikkonkorri fil-bejgħ bl-irkant u jiġu lilu lliberat l-oġġett, ossia l-immobbli in vendità, dan kellu jiġi obbligat bil-ligi li jagħmel tajjeb għall-ammont li jkun offra għalih. Hu għalhekk illi jekk l-istess xerrej jonqos li jiddepożita dan l-ammont f'żmien ta' erbat ijiem mil-ligi stabbilit fil-każ ta' bejgħ ta' immobbli, il-ligi mhux biss tesponi lil min ikun ġie lilu liberat il-fond u ma hallasx, għall-arrest tal-persuna, imma ukoll tordna li l-oġġett mibjugħ jista' fuq talba ta' l-esekutant jew ta' l-esekutat jerga' jibiegh fl-irkant b'ispejjeż tax-xerrej.

Jekk jìgri dan, ix-xerrej jibqa' xorta responsabbli għall-hlas tad-differenza jekk l-immobbli jirrealizza ammont anqas minn dak illi jkun offra hu stess jew, jekk iġib ammont akbar, id-differenza tmur favur l-esekutat ċjoè d-debitur. Imma f'din l-aħhar eventwalità il-bilanċ favorevoli "jibqa' soġġett għall-jeddijiet ta' l-esekutant";

Hu ovvju minn din id-disposizzjoni li l-liġi tidentifika, tispeċifika u timponi s-sanzjoni għan-nuqqas tax-xerrej li jiddepożita l-ammont minnu offert fiż-żmien stipulat. Ma timponi l-ebda nullità tal-proċeduri, l-ebda ostakolu li jitkompla l-bejgħ ta' l-immobbli li - kif sewwa osservat l-Ewwel Qorti - jìgri perfezzjonat bil-kunsinna li ssir *ipso iure* bil-liberazzjoni finali u bid-depożitu tal-prezz. Il-liġi tipprovdi l-mezz kif dan id-depożitu tal-prezz isir jekk ix-xerrej jonqos mill-obbligu tiegħu. Dan biex jìgu assigurati l-jeddijiet ta' l-esekutant. Konsegwentement jekk ix-xerrej jissodisfa l-obbligu tiegħu u jiddepożita l-prezz anke wara li jkun skada t-terminu ta' erbat ijiem, dan ċertament jiffavorixxi proprju dak li trid tassigura l-liġi u jevita dawk il-proċeduri ulterjuri li l-liġi timponi fuq il-Qorti li tiegħu halli tassigura proprju dak li x-xerrej - anke jekk tardivament - ikun finalment għamel. It-terminu ta' erbat ijiem, allura, għalkemm huwa mahsub biex jesigi li x-xerrej jagħmel id-depożitu tempestivament, hu ukoll mahsub biex jassigura serjetà fil-proċeduri billi l-Qorti tkun diretta biex tesigi rispett lejn l-esekuzzjoni tal-mandati tagħha u l-hlas ta' kreditu esegwibbli b'titolu esekuttiv;

Dan ifisser illi t-terminu ta' erbat ijiem ma kienx intiż allura biex jiffavorixxi lid-debitur esekutat. Infatti, id-debitur esekutat għandu bil-liġi l-jedd tal-fidwa ta' hwejjeġ immobbli mibjugħin bl-irkant sakemm dak il-jedd huwa jeżerċitah fi żmien statutorju ta' erba' xhur (artikolu 355 tal-Kap. 12). Dritt li l-liġi tagħtih biex tippermettilu li jiehu lura l-proprjetà tiegħu waqt li tassigura l-hlas tad-debitu tiegħu. B'hekk, billi jeżerċita

il-*jus redimendi*, u mhux billi javanza pretensjonijiet ta' nullitajiet inezistenti fil-proċeduri li l-atturi appellanti setghu jipproteġu d-drittijiet tagħhom u jirrivendikawhom;

“Il termine legale di cui all'art. 365 combinato coll'articolo 356 Codice Procedura Civile non è annoverato tra i termini fatali e perentori come il termine per appellare o per esercitare il diritto di retratto; ne può essere annoverato tra gli estremi sostanziali che la legge espressamente prescrive; esso è un termine prorogabile della corte per giusta causa introdotto principalmente a favor dell'esecutante e dell'esecutato come si argomenta dal capoverso del detto art. 356 e del susseguente art. 357 stesso Codice, e la inosservanza del quale potrebbe fornire una eccezione ai detti esecutanti ed esecutato alla quale potrebbero rinunciare la nullità della subasta in difetto di detta eccezione, essendo il detto termine evidentemente stato introdotto per sollecitare e non lasciare lungamente in sospeso gli atti esecutivi” (Cremona - Commentario sul Codice di Procedura Civile Vol. I, p. 682);

Li jfisser illi l-proċeduri ta' subbasta mhumiex affetti minn difetti li jirrenduhom nulli jew li l-Qorti kienet obbligata li tissolleva tali irregolarità bil-fatt biss tad-dewmien fid-depożitu tal-prezz tal-liberazzjoni. Una volta l-Qorti ġustament aċċettat id-depożitu, u l-fond *de quo* ġie definittivament illiberat favur ix-xerrej fl-assenza ta' kull azzjoni jew oppożizzjoni da parti ta' l-esekutant jew ta' l-esekutat, biex ma jġix hekk illiberat, ma jistax ikun il-każ li tiġi nfiċċjata u reża nulla l-liberazzjoni finalment u legalment perfetta. Ta' interess f'dan ir-rigward hija s-sentenza fl-ismijiet **Giuseppe Pace vs Dr. Antonio Caruana** deċiża minn din il-Qorti fid-29 ta' Novembru, 1935 (Vol. XXIX, pt. I, p. 374 *et seq*), illi tirreġistra ukoll id-dritt ta' l-esekutat li jesigi minghand ix-xerrej illi jiddepożita l-ammont rappreżentanti l-prezz ta' l-immobbli minnu offert jekk dan jonqos li hekk jagħmel fiż-żmien statutorju ta' erbat ijiem li trid

il-ligi. “Fejn il-liċitazzjoni ssir wara sentenza tal-Qorti għandhom jiġu osservati r-regoli stabbiliti għas-subbasta, jekk il-Qorti ma tkunx irriteriet li hemm lok li biċċiet minnhom ma jiġux osservati ... In konsegwenza, jekk il-konvenut (ix-xerrej) għandu dan l-obbligu (li jiddepożita), l-attur (id-debitur) għandu d-dritt li jitlob id-depożitu, u ma jistax ix-xerrej jopponilu ...” Tagħlim dan li jkompli juri kemm il-ligi timmira mhux għad-dikjarazzjoni tan-nullita tal-proċeduri tal-bejgħ minhabba xi irregolarità jew nuqqas da parti tax-xerrej, imma biex tassigura li l-proċeduri tas-subbasta jitwasslu sat-tmiem tagħhom billi tesigi li b'xi mod jew iehor il-prezz offert li jkun gie rrealizzat għall-fond jiġi effettivament depożitat fir-Registru tal-Qorti in sodisfazzjon tal-kreditu;

Għal dawn il-motivi u għall-motivi espressi mill-Ewwel Qorti, l-appell hu miċhud u s-sentenza appellata kkonfermata bl-ispejjeż taż-żewġ istanzi kontra l-appellanti.
